

## IT-TLIETA

### TAL-XXV ĠIMGHA MATUL IS-SENA

*Salmodija tat-Tlieta ta' l-1 ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Il-Mulej hu s-Sultan il-kbir: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Il-Mulej hu s-Sultan il-kbir: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Il-Mulej hu s-Sultan il-kbir: ejjew nadurawh.

Ejjew inqimuh u ninxteħtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Il-Mulej hu s-Sultan il-kbir: ejjew nadurawh.

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Il-Mulej hu s-Sultan il-kbir: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidhlux fil-mistrieħ tiegħi!"

**Ant.** Il-Mulej hu s-Sultan il-kbir: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Il-Mulej hu s-Sultan il-kbir: ejjew nadurawh.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Inti ħriġt minn dawl Missierek,  
dawl id-dawl u l-jum int, Kristu;  
ksirna l-lejl biex nerfgħu b'herqa  
talbna lej, Mulej; kun fostna.

Keċċi d-dlamijiet minn ruħna,  
biegħed minna l-għadu tagħna,  
għinna ntajjru n-nagħas minn fuqna  
biex ma jwaqqagħniex fil-ħedla.

Nitolbuk, ħanin, aħfrilna,  
għax fik nemmnu, tama tagħna;  
agħti frott fit-talb imħegġegħ  
li nagħmlulek bi kliem David.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

#### II. *Matul il-jum*

Alla wieħed, tliet Persuni,  
int sawwart u qassamt kollox:  
tajtna l-jum għall-ħidma tagħna,  
tajtna l-lejl biex fih nistrieħu.

Kull filgħodu u filgħaxija,

lejl u nhar tiffhirek ninsgu,  
b'xewqa mħegġa li tħarisna  
ta' kull waqt għall-glorja tiegħek.

Bħal qaddejja fqar ninxteħtu  
b'wiċċna fl-art nagħtuk kull qima;  
jitla' talbna llum quddiemek  
mat-tifhir tal-qtajja' hienja.

Isma' talbna, Missier twajjeb,  
int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## **SALMODIJA**

**Ant. 1:** Il-Mulej jagħmel haqq gust lill-foqra.

### **Salm 9 B (10)**

#### **I**

Għaliex, Mulej, int hekk imbiegħed? \*  
Għaliex tinħeba waqt il-bżonn?  
Fi kburitu l-ħażin lill-fqir jaħqar, \*  
jaqbdu fin-nases li nasablu.  
Il-ħażin jiftaħar bix-xewqat ta' qalbu, \*  
fir-regħba tiegħu jishet u jżeblaš lill-Mulej.

Fi kburitu jkasbar lill-Mulej, u f'xejn ma jfittxu; \*  
u Alla ma jidħolx fi ħsibijietu.  
Jirnexxi dejjem fi triqtu, †  
xejn ma jilħquh il-ġudizzji tiegħek,  
bl-għedewwa tiegħu jiddieħak.  
Jgħid f'qalbu: "Ma niċċaqlaqx! \*  
Minn nisel għal nisel ebda ħsara ma tilhaqni!"

Saħta, qerq u dnewwa fuq fommu; \*  
għawġ u ħsara fuq ilsien.

Wara l-ħitan tas-sejjieħ jissajja, †  
fil-moħbi joqtol nies bla ħtija; \*  
għajnejh ifittxu lill-imsejken.  
Jgħasses fil-moħbi bħal iljun fil-bejta; †  
jgħasses biex lill-fqajjar jaħtaf; \*  
jaqbdu u jkaxkru fix-xibka.  
Jitbaxxa, ma' l-art jinxteħet; \*  
l-imsejkna jaqgħu taħt il-qilla tiegħu.  
Jgħid bejnu u bejn ruħu: "Alla nesa; \*  
heba wiċċu, ma jħarisx iżjed".  
Glorja.

**Ant. 1:** Il-Mulej jagħmel ħaqq ġust lill-foqra.

**Ant. 2:** Ara, Mulej, l-għawġ u l-ħsara ta' l-imsejken.

## II

Qum, Mulej! Erfa' idek, o Alla! \*  
La tinsihomx lill-imsejknin.  
Għax għandu l-ħażin ikasbrek, o Alla, \*  
u jaħseb li int ma tfittxux?  
  
Int tara, tabilħaqq, l-għawġ u l-ħsara, \*  
u taħseb biex fidejk teħodhom.  
F'idejk jintelaq l-imsejken; \*  
ta' l-iltim int sirt l-għajnuna.  
Kisser int driegħ il-ħażin u l-midneb, \*  
ilħaqlu ħżunitu sakemm ma ssiblax iżjed.  
  
Sultan hu l-Mulej għal dejjem ta' dejjem; \*  
inqerdu l-ġnus minn artu.  
It-talba ta' l-imsejknin smajtha, Mulej; \*  
int taqtgħalhom ix-xewqa ta' qalbhom,  
biex tagħti raġun lill-iltim u l-maħqur; \*  
u bniedem ta' l-art ma jbeżżax aktar.  
Glorja.

**Ant. 2:** Ara, Mulej, l-għawġ u l-ħsara ta' l-imsejken.

**Ant. 3:** Kliem il-Mulej kliem safi, fidda mgħoddija bin-nar.

## Salm 11 (12)

Għajnuna, Mulej, għax m'hawnx aktar twajbin; \*  
għabu s-sinciera minn fost il-bnedmin.  
Wiehed lil ieħor bil-gideb ikellem; \*  
b'xufftejn qarrieqa, b'żewġt iqlub jitkellmu.

Jaqta' l-Mulej ix-xufftejn qarrieqa, \*  
kull ilsien li jitkellem bil-kburija,  
dawk li jgħidu: "Saħhitna fi lsienna, \*  
kliem xufftejna magħna; min hu sidna?"  
"Minħabba t-tgħakkis tal-fqajrin \*  
u l-krib ta' l-imsejknin,  
jien issa se nqum," jgħid il-Mulej; \*  
"nqum biex nehilsu, kif hu jixtieq."  
Kliem il-Mulej kliem safi, \*  
fidda mgħoddija min-nar,  
seba' darbiet imsoffija mit-trab.

Int, Mulej, tiegħu ħsiebna, \*  
tharisna minn dan in-nisel għal dejjem.  
Għax il-ħżiena ma' kullimkien juru ruħhom, \*  
aktar ma titgħolla d-dnewwa fost il-bnedmin.  
Glorja.

**Ant. 3:** Kliem il-Mulej kliem safi, fidda mgħoddija bin-nar.

**V/.** Il-Mulej imexxi l-imsejkna fis-sewwa.

**R/.** Jgħallem lill-fqajrin it-triq tiegħu.

## LEZZJONI 1

Qari mill-Ktieb tal-Profeta Eżekjel **Eżek 36:16-36**

*It-tigdid tal-poplu ta' Alla għad isehh fil-gisem  
fir-ruħ u fl-ispirtu*

Il-Mulej kellimni u qal: "Bin il-bniedem, meta d-dar ta' Izrael kienu għadhom f'arthom, huma tebbgħuha bl-imġiba tagħhom u b'għemilhom. Mgibthom quddiemni kienet bħall-ħmieġ ta' mara mxahhra. U jiena xerridt il-

qilla tiegħi fuqhom minhabba fid-demm li xerrdu fl-art u minhabba fl-idoli li bihom çappsu l-art. Xerridthom fost il-ġnus, u huma xterdu ma' l-artijiet; għamilt haqq minnhom skond l-imġiba tagħhom u skond triqathom. Meta marru fost il-ġnus, kull fejn marru kasbru ismi l-qaddis, hekk li n-nies bdew jgħidu għalihom: 'Dan hu l-poplu tal-Mulej li kellhom joħorġu minn artu!' Imma jien bżajt għal ismi l-qaddis li wlied Izrael kasbru fost il-ġnus fejn marru.

Għalhekk għidilhom lid-dar ta' Izrael: Dan jgħid Sidi l-Mulej: M'hux minhabba fikom sejjer nagħmel dan, ja dar ta' Izrael: Dan jgħid Sidi l-Mulej: 'M'hux minhabba fikom sejjer nagħmel dan, ja dar ta' Izrael, iżda minhabba f'ismi l-qaddis li intom kasbartu fost il-ġnus fejn mortu. Jien nqaddes ismi l-kbir, imkasbar minnkom fost il-ġnus li f'nofshom kasbartuh, u l-ġnus ikunu jafu li jiena l-Mulej – din kelma ta' Sidi l-Mulej - meta neħodkom minn fost il-ġnus u niġmagħkom mill-artijiet kollha, u nerga' ndaħħalkom f'artkom.

U nroxx fuqkom ilma safi, u tissaffew mit-tingis kollu tagħkom, u nneħhi minn ġisimkom il-qalb tal-ġebel u nagħtikom qalb tal-laħam flokha. U nqiegħed ruħi ġo fikom, u nagħmel li timxu skond il-kmandamenti tiegħi u li żżommu l-preçetti tiegħi u tħarsuhom. U tgħammru fl-art li tajt 'il missirijietkom, u intom tkunu l-poplu tiegħi u jiena nkun Alla tagħkom.

U neħliskom mit-tingis kollu tagħkom, u nsejjaħ lill-qamħ u nkattru, u ma nibagħtilkomx aktar il-ġuħ. Inkattar il-frott tas-siġar u tar-raba' tagħkom, biex ma jkollkomx aktar l-għajb tal-ġuħ fost il-ġnus. Mbagħad tiftakru fl-imġiba hażina tagħkom u fl-ghemejjel tagħkom. U tistmerru lilkom infuskom għall-ħażen tagħkom u għall-ghemejjel mistkerrha tagħkom. U kunu afu li mhux minhabba fikom li qed nagħmel dan - oraklu ta' Sidi l-Mulej. Isthu u ħammru wiççkom minhabba l-imġiba tagħkom, dar Izrael!

Dan jgħid Sidi l-Mulej: Fil-jum li fih innaddafkom mit-tingis kollu tagħkom, ngħammrar mill-ġdid l-ibliet tagħkom u nibni mill-ġdid il-ħerbiet tagħkom. L-art imħarbta, li kienet saret herba għall-ghajnejn ta' kull min kien jgħaddi, terġa' tinħadem. U kulħadd jgħid: 'L-art li kienet imħarbta issa qisha l-ġnien ta' l-Għeden, u l-ibliet imġarrfa, mitluqa u mħarbta issa huma bliet qawwija u mimlija nies.' U l-ġnus li baqa' madwarkom jagħrfu li jien il-Mulej bnejt mill-ġdid dak li ġġarraf u tellajt mill-ġdid is-siġar fl-art li kienet herba. Jien il-Mulej, dan għedt u dan nagħmel.

## RESPONSORJU Eżek 11:10b-20. 19a

**R/.** Inneħhi minn ġisimkom il-qalb tal-ġebel, u nagħtikom qalb tal-laħam. \* U timxu skond il-kmandamenti tiegħi, u intom tkunu l-poplu tiegħi u jiena nkun Alla tagħkom.

**V/.** Nagħtikom qalb ġdida, u nqiegħed ruħi fikom: \* U timxu skond il-kmandamenti tiegħi, u intom tkun l-poplu tiegħi u jiena nkun Alla tagħkom.

## LEZZJONI II

Qari mid-Diskors ta' l-isqof Santu Wistin fuq ir-rġajja

### *Il-Knisja tikber u tinfirex bħal dielja*

*Fuq kull muntanja u fuq kull għolja, ma' wiċċ l-art kollha xterdet il-merħla tiegħi. X'jiġifieri: Ma' wiċċ l-art kollha xterdet il-merħla tiegħi? Ifittxu biss il-ħwejjeg tad-dinja u jħobbu u jgħożzu kull ma jlellex fuq wiċċ l-art. Huma jistmerru li jmutu biex ħajjithom tkun moħbija fi Kristu. Ma' wiċċ l-art kollha: minħabba l-ġibda tagħhom għall-ħwejjeg ta' l-art u għaliex in-nagħaġ li jitbiegħdu huma mxerrdin mal-wiċċ kollu ta' l-art. Jinsabu f'ħafna mkejjen: imma waħda hija l-omm li weldithom, il-kburija, bħalma l-omm waħdanija tagħna kattolika wildet lill-insara fidili kollha mifruxin f'kull naħa tad-dinja.*

Xejn ma nistgħagbu li l-kburija ġġib il-firda, kif l-imħabba tnissel l-għaqda. Fl-omm kattolika waħdanija, ir-ragħaj kullimkien ifittex lill-imbegħdin, ifarraġ lid-dgħajfin, jieħu ħsieb il-morda, idewwi lill-miġruħingħalkemm dawn anqas jafu wieħed lil ieħor. Imma hija tafhom ilkoll, għax magħhom kollha hi marbuta.

'Hi tixabh lil dielja li tikber u tinfirex ma' kullimkien; huma qishom friegħi mingħajr siwi, imqacċtin bil-mingel tal-bidwi għaliex nixfu, biex id-dielja mhux tinqata' imma tinzabar. Għalhekk daww il-friegħi jibqgħu hemm fejn jaqgħu. U d-dielja tikber ma kullimkien u tagħraf liż-żraġen li baqgħu fiha u lill-friegħi mqacċta mitluqin qrib tagħha.

Hija ssejjaħ lura lill-imbegħdin, għaliex jgħoddu wkoll għall-friegħi mqacċat il-kelmiet ta' l-Appostlu: *Alla għandu l-qawwa li jerga' jlaqqamhom*. Sew jekk nithaddtu fuq in-nagħaġ imbiegħda mill-merħla u sew jekk nitkellmu fuq il-friegħi mqacċta mid-dielja. Alla għandu s-setgħa jiġbor lura n-nagħaġ mhux anqas milli jlaqqam mill-ġdid il-friegħi, għax hu l-akbar ragħaj u hu l-bidwi tassew. *Ma' wiċċ l-art kollha xterdet il-merħla tiegħi, u ma hemm hadd min jistaqsi għaliha, ma hemm hadd min ifittixha, iżda fost ir-rġajja ħżiena; fost il-bnedmin ma kien hemm hadd min jistaqsi għaliha.*



*Għalhekk, ja rgħajja, isimghu l-kelma tal-Mulej. Daqs kemm jien haj, jghid Sidi l-Mulej. Araw kif jibda. Qisu gurament ta' Alla, xhieda tal-ħajja tiegħu: Daqs kemm jien haj, jghid Sid l-Mulej. Ir-rgħajja mietu, iżda n-nagħaġ baqgħu mharsin; il-Mulej huwa haj. Daqs kemm jien haj, jghid Sidi l-Mulej. Imma liema rgħajja mietu! Dawk li jfittxu li jaqbel lilhom u mhux dak li hu ta' Ġesù Kristu. Ikun hemm, mela, u jirnexxilu wieħed isib rgħajja li jfittxu mhux li jaqbel lilhom imma dak li hu ta' Ġesù Kristu? Żgur li jkun hemm, żgur li jinsabu. Dawn la huma neqsin issa u lanqas jonqsu fil-ġejjieni.*

## **RESPONSORJU 2 Kor 3:4, 6. 5**

**R/.** Ahna għandna qalbna qawwija quddiem Alla permezz ta' Kristu. \* Li tana l-ħila li nkunu ministri tal-Patt il-ġdid, il-patt mhux ta' ittra imma ta' l-ispirtu.

**V/.** M'hux li ahna minna nfusna għandna l-ħila naħsbu li xi haġa ġejja minna nfusna; il-ħila tagħna ġejja mingħand Alla. \* Li tana l-ħila li nkunu ministri tal-Patt il-ġdid, il-patt mhux ta' l-ittra imma ta' l-ispirtu.

## **TALBA**

O Alla, int ġbart id-digrieti kollha tal-liġi mqaddsa fil-kmandament ta' l-imħabba tiegħek u tal-proxxmu; aghmel li ahna nħarsu l-preċetti tiegħek, biex jisthoqqilna naslu fil-ħajja ta' dejjem. B'Ibnek Ġesù Kristu Sidna, li miegħek jghix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Iż-żerniq fi ġmielu jħabbar  
tluġ ix-xemx, u l-ġhodwa jsejjah;  
diġà beda d-dawl imewweg  
u bl-ilwien ilibbes kollox.

Kristu, xemx li dejjem twassal  
dawlek ħaj fl-ispirtu tagħna,  
lilek ngħannu kull filġodu,  
għax għalik imxennqa ruħna.

Int l-għerf safi ta' Missierek,  
il-Verb tiegħu li bik tqassam  
b'ordni w ġmiel il-ħolqien kollu,  
b'kull ma fih, tassew ta' l-għageb.

Ghinna tul ħajjitna nimxu  
bħal ulied id-dawl, bla nieqfu,  
ħalli nxandru w nuru l-grazzja  
tal-Missier bl-għemil, bl-imġiba.

Johroġ safi minn xufftejna  
kull ma t-tjieba tnissel f'qalbna,  
biex madwarna nxerrdu l-hena,  
li hu l-frott sabiħ tal-veru.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

## SALMODIJA

**Ant. 1:** Min għandu jdejh indaf u qalbu safja jitla' fuq l-għolja tal-Mulej.

### Salm 23 (24)

Tal-Mulej hi l-art u kull ma fiha, \*  
id-dinja u kull ma jgħix fiha.  
Għax hu fuq l-ibhra waqqafha, \*  
u fuq ix-xmajjar fis-sod qeghedha.

Min jista' jitla' fuq l-għolja tal-Mulej, \*  
min joqgħod fil-post imqaddes tiegħu?  
Min għandu idejh indaf u qalbu safja, †  
min ma jagħtix ruhu għall-frugħa, \*  
u anqas ma jahlef bil-qerq.  
Dan ikollu barka mingħand il-Mulej, \*  
u l-hlas li haqqu minn Alla, is-Salvatur tiegħu.  
Dan hu n-nisel ta' dawk li jfittxuh; \*  
li jfittxu 'l wicček, Alla ta' Ġakobb.

Intrefgħu, bibien, infethu, intom bibien ta' dejjem, \*  
ħalli jidħol is-Sultan tal-glorja!  
Min hu dan is-Sultan tal-glorja? \*  
Hu l-Mulej setgħan u qawwi,  
il-Mulej qawwi fit-taqbida.

Intrefgħu, bibien, infethu, intom bibien ta' dejjem, \*  
ħalli jidħol is-Sultan tal-glorja!  
Min hu dan is-Sultan tal-glorja? \*  
Hu l-Mulej ta' l-eżerċiti:  
dan hu s-Sultan tal-glorja!  
Glorja.

**Ant. 1:** Min għandu jdejh indaf u qalbu safja jitla' fuq l-għolja tal-Mulej.

**Ant. 2:** F'dak kollu li intom tagħmlu, għollu bit-tifhir is-Sultan ta' dejjem.

### Kantiku Tob 13:2-8

Mulej, int kbir minn dejjem, \*

u għal dejjem ta' dejjem saltnatek.  
Int issawwat u int issalva, †  
tniżżel fl-imwiet u terga ttella', \*  
u hadd minn taht idejk ma jista' jahrab.

Sebbħu l-Mulej, ulied Izrael; \*  
faħħruh quddiem il-ġnus,  
Hu xerridkom fost il-ġnus, li ma jagħrfuhx, \*  
u intom għidulhom bl-għegubijiet tiegħu;  
għarrfuhom li hu Alla li jista' kollox, \*  
u ma hemmx alla ieħor hliefu.

Hu sawwatna minhabba htijietna, \*  
imma jsalvana għall-ħniena tiegħu.  
Araw kull ma għamel magħna, \*  
u bil-biża' u t-treghid roddulu ħajr.  
F'dak kollu li intom tagħmlu, \*  
għollu bit-tifhir is-Sultan ta' dejjem.

Jiena nfahħru f'art il-jasar tiegħi, \*  
għax wera l-kobor tiegħu quddiem ġens midneb.  
Duru, midinbin, lejn Alla, \*  
u aghmlu s-sewwa quddiemu;  
emmnu fih li jista' jhenn għalikom; \*  
jiena nnifsi fih insib l-hena tiegħi.

Bierku l-Mulej, intom il-magħżulin kollha tiegħu; \*  
agħmlulu festi ta ferħ, u agħtuh glorja.  
Glorja.

**Ant. 2:** F'dak kollu li intom tagħmlu, għollu bit-tifhir is-Sultan ta' dejjem.

**Ant. 3:** In-nies sewwa jixirqilhom ifahħru lill-Mulej.

### **Salm 32 (33)**

Għannu, ġusti, bil-ferħ lill-Mulej; \*  
jixirqilhom ifahħruh in-nies sewwa.  
Fahħru l-Mulej bid-daqq taç-çetra; \*  
għannulu fuq l-arpa b'għaxar kordi.

Ghannulu għanja ġdida; \*  
għajtu bil-ferħ, doqqulu bis-sengħa.

Għax sewwa hi l-kelma tal-Mulej, \*  
kollox bil-fedeltà huwa għamel.  
Hu jhobb id-dritt u s-sewwa; \*  
bit-tjieba tal-Mulej mimlija l-art.  
Bil-kelma tal-Mulej saru s-smewwiet, \*  
u b'nifs fommu t-tiżjin kollu tagħhom.  
Bħal f'garra l-ilmijiet ġabar, \*  
u l-ibħra kbar fi mħażen.

Ha tibza' mill-Mulej l-art kollha; \*  
jitbeżza' minnu kull min jgħammar fid-dinja.  
Għax hu tkellem, u hi saret; \*  
hu ordna, u hi twaqqfet.  
Il-Mulej ixejjen il-fehmiet tal-ġnus, \*  
ifixkel il-ħsibijiet tal-popli.  
Imma l-fehma tal-Mulej tibqa' għal dejjem, \*  
minn żmien għal żmien il-ħsibijiet ta' mohħu.  
Hieni l-ġens li l-Mulej hu Alla tiegħu, \*  
il-poplu li hu għażel b'wirtu.  
Mill-għoli tas-smewwiet iħares il-Mulej, \*  
u jara l-bnedmin kollha;  
mill-post fejn jgħammar jistħarreg \*  
fuq dawk kollha li jgħixu fuq l-art.  
Hu jsawwar il-qalb ta' kull wieħed, \*  
u jagħraf għemilhom kollu.

Ma jagħmel xejn is-sultan bl-eżerċtu tiegħu kollu, \*  
anqas ma jeħlisha l-gwerrier bil-ħila kollha tiegħu.  
Xejn ma jiswa ż-żiemel għar-rebħa, \*  
b'saħħtu kollha 'l ħadd ma jeħles.  
Araw, għajnejn il-Mulej fuq dawk li jibżgħu minnu, \*  
fuq dawk li jittamaw fit-tjieba tiegħu,  
biex jeħilsilhom mill-mewt ħajjithom, \*  
u jaħjihom fi żmien il-ġuħ.

Ruħna tixxennaq għall-Mulej; \*  
hu l-għajnuna u t-tarka tagħna.

Fih jinsab l-hena ta' qalbna, \*  
fl-isem qaddis tiegħu t-tama tagħna.  
Ha tkun, Mulej, it-tjieba tiegħek fuqna, \*  
kif fik hi t-tama tagħna.  
Glorja.

**Ant. 3:** In-nies sewwa jixirqilhom ifaħhru lill-Mulej.

### **LEZZJONI QASIRA Rum 13:11b. 12-13a**

Waslet is-siegha li intom tqumu minn-nghas. Il-lejl għoddu għadda u qorob il-jum. Inwarrbu mela l-għemil tad-dlam u nilbsu l-armi tad-dawl. Nghixu kif jixraq, bħal binhar.

### **RESPONSORJU QASIR**

**R/.** Alla tiegħi hu l-għajnuna tiegħi: \* Jien fih nittama. Alla.

**V/.** Hu l-kenn u s-salvazzjoni tiegħi. \* Jien fih nittama. Glorja. Alla.

**Ant. tal-kantiku ta' Żakkarija:**

Il-Mulej waqqaf għalina qawwa ta' salvazzjoni, bħalma kien wiegħed b'fomm il-profeti tiegħu.

Imbierak il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imgħoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-gustizzja u l-qdusija quddiemu.

U inti, tfajjel, tissejjah profeta ta' l-Għoli; \*  
ghax tmur qabel il-Mulej biex thejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierga mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*  
ħa jmexxi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Il-Mulej waqqaf għalina qawwa ta' salvazzjoni, bħalma kien wiegħed b'fomm il-profeti tiegħu.

## PREĊI

Aħna lkoll għandna sehem fis-sejħa li għietna mis-sema. Inbierku lil Ġesù, il-Qassis il-kbir tar-religjon li nistqarru, u ngħidulu:

*Mulej, Alla tagħna, int is-Salvatur tagħna.*

O Alla li tista' kolloxx, int bil-Magħmudija għamiltna saltna u qassisin:

- ħegġigħna biex noffrulek dejjem sagriċċju ta' tifħir.

Agħtina l-Ispirtu s-Santu biex inharsu l-kmandamenti tiegħek:

- u hekk int tibqa' fina u aħna fik.

Impliena bl-għerf tiegħek ta' dejjem:

- agħmel li hu llum jaħdem fina u ngħixu bih.

Għinna biex illum ma nniktu lil ħadd u f'xejn:

- tkun il-preżenza tagħna raġġ ta' ferħ li jixxerred fuq dawk kollha ta' madwarna.

## Missierna

### Talba

Fit-tjieba tiegħek, Mulej, agħti widen għat-talb umli li qegħdin nagħmlulek f'din l-għodwa, u bid-dija tal-ħniena tiegħek neħhi l-ħazen moħbi ta' qalbna, biex ebda xewqa mudlama ma tibqa' fina, li int naddaftna bid-dawl tal-grazzja tiegħek.

B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**



## IT-TALB TA' NOFS IL-JUM

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfghu lej k it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li għej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħagġeg.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjed,  
għib is-sliem tassew fi qlubna.

Isma' talbna, Missier twajjeb,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1.** Henjin dawk li jimxu fil-liġi tal-Mulej.

#### **Salm 118 (119): 1-8**

##### **I**

Henjin dawk li triqthom bla ħtija, \*  
li jimxu fil-liġi tal-Mulej.  
Henjin dawk li jharsu l-preċetti tiegħu, \*  
u li jfittxuh b'qalbhom kollha.

Huma ma jagħmlux hażen, \*  
imma jimxu fit-triqat tal-Mulej.  
Int tajt il-preċetti tiegħek, \*  
biex inħarsuhom bir-reqqa.  
Ha jzomm sħiħ il-mixi tiegħi \*

fil-ħarsien tal-kmandamenti tiegħek!  
Mbagħad ma jkollix għax nistħi,  
la naħseb fuq il-kmandamenti tiegħek kollha.

Mbagħad infahħrek b'qalb safja, \*  
Meta nitgħallem id-digrieti gusti tiegħek.  
Irrid inħares il-kmandamenti tiegħek; \*  
la tħallinix għalkollox!  
Glorja.

**Ant.1.** Henjin dawk li jimxu fil-liġi tal-Mulej.

**Ant.2.** Tifraħ qalbi għall-għajnuna tiegħek.

### **Salm 12 (13)**

Mulej, għal dejjem se tinsieni? \*  
Kem se ddum taħbi wiċċek minni?  
Kem se ndum b'qalbi ttaqtaq, †  
bl-imrar kuljum f'qalbi? \*  
Kem se jdum jintrefa' l-għadu fuqi?

Ħares u wegibni, Mulej, Alla tiegħi, \*  
agħti d-dawl lil għajnejja,  
li ma naqax fir-raqda tal-mewt;  
li ma jgħidx l-għadu tiegħi: "Għelibtu!", \*  
li ma jifirhux l-għedewwa għax jarawni nogħtor.

Imma jien fit-tjieba tiegħek nitma, †  
tifraħ qalbi għall-għajnuna tiegħek. \*  
Nġhanni lill-Mulej għall-ġid li għamilli.  
Glorja.

**Ant.2.** Tifraħ qalbi għall-għajnuna tiegħek.

**Ant.3.** Alla ħalla 'l kulħadd fid-dnub, biex jagħmel ħniena ma' kulħadd.

### **Salm 13 (14)**

Jgħid l-iblah f'qalbu: "M'hemmx Alla!" \*  
Tħassru l-bnedmin,  
Għamlu ħwejjeg ta' min jistmellhom; \*

m'hemm hadd li jagħmel is-sewwa.  
Il-Mulej mis-sema jittawwal fuq il-bnedmin, \*  
biex jara jekk hemmx min hu għaqli,  
min ifittex lil Alla.

Ilkoll intilfu, lkoll flimkien thażżnu; \*  
hadd ma jagħmel is-sewwa, anqas biss wiehed.  
Ma jintebħux dawk kollha li jagħmlu l-ħażen, \*  
dawk li qatt ma jsejju l-Mulej,  
li jaħtfu l-poplu tiegħi, \*  
kif wiehed jaħtaf il-ħobż?

Biza' kbir waqa' fuqhom, \*  
għax Alla hu ma' nisel il-ġust.  
Intom tidhku bil-ħsieb ta' l-imsejken; \*  
imma l-Mulej hu l-kenn tiegħu.  
Min iġib minn Sijon il-ħelsien ta' Izrael? \*  
Meta jerga' jqajjem il-Mulej il-poplu tiegħu,  
jifraħ Ġakobb, jithenna Izrael.  
Glorja.

**Ant.3.** Alla ħalla 'l kulhadd fid-dnub, biex jagħmel ħniena ma' kulhadd.

## **Fid-Disgha ta' filghodu**

### **LEZZJONI QASIRA Ġer 17:7-8**

Imbierek il-bniedem li jittama fil-Mulej u l-fiduċja tiegħu fil-Mulej. Ikun bħal sigra hdejn l-ilma mhawwla, li għeruqha xxenxel lejn il-wied ; ma tibżax meta tiġi s-sħana, il-weraq tagħha jibqa' jhaddar ; fis-sena tan-nixfa ma tinkeddx, u ma tehdieq milli tagħmel il-frott.

**V/.** Ebda ġid ma jiċhad il-Mulej lil min jimxi bis-sewwa.

**R/.** Mulej ta' l-eżerċi, hieni l-bniedem li jittama fik.

## **Talba**

O Alla ta' dejjem li tista' kollox, f'din is-sieġha tal-ġurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex

b'fedeltà shiħa nixhdu għalik quddiem il-bnedmin kollha. Bi Kristu Sidna. Ammen.

## **F'Nofsinhar**

### **LEZZJONI QASIRA**

**Prov 3:13-15**

Hieni l-bniedem li jsib l-għerf, il-bniedem li jikseb id-dehen ; għax aħjar tikseb lil milli tikseb il-fidda, u l-qligħ tiegħu aqwa mid-dehen. Hu eghžež mill-gawhar ; u, minn kull ma tista' tixtieq, xejn ma jitqies miegħu.

**V/.** Mulej, int tħobb il-qalb sinčiera.

**R/.** Għallimni l-għerf fil-fond ta' qalbi.

### **Talba**

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, agħtina li nkunu nogħgbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

## **Fit-Tlieta ta' wara nofsinhar**

### **LEZZJONI QASIRA Ġob 5:17-18**

Hieni l-bniedem li Alla jwiddbu. Mela zżeblaħx ič-čanfir ta' dak li jista' kollox; għax hu jagħmillek ġerħa, iżda mbagħad jorbothielek; iweggħek, iżda mbagħad b'idejh stess ifejjqek.

**V/.** Imxi mal-qaddej tiegħek skond it-tjieba tiegħek.

**R/.** Għallimni l-kmandamenti tiegħek.

### **Talba**

O Alla, int bghatt l-anglu tiegħek lil Kornelju č-čenturjun biex jurih it-triq tas-salvazzjoni; agħtina l-grazzja li nħabirku minn qalbna għas-salvazzjoni ta' kulħadd, biex flimkien magħhom nimxu fil-Knisja tiegħek sa ma naslu għandek. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

## L-GHASAR

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

## INNU

Sid bla qjies, int ġbart f' post wieħed  
l-ilmijiet ta' taħt is-sema,  
u qegħedtilhom it-truf tagħhom  
biex tagħzilhom mill-art niexfa.

F'dan it-tielet jum, il-ħxejjex  
nibtu taħt idejk setgħana,  
biż-żerriegħa, skond il-għamla  
ta' kull sigra bil-frott tagħha.

Hekk, Mulej, bil-grazzja tiegħek,  
saqqi lllum lil ruħna niexfa  
bid-dmugħ safi ta' l-indiema,  
ħalli tagħti frott l-imħabba.

Tina l-qawwa, sabiex tisma'  
minnek biss, u l-ħażen taħrab;  
tfittex l-hena tagħha f'gidek,  
li mill-mewt iżommha ħielsa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

## SALMODIJA

**Ant. 1:** Il-Mulej rebbah lis-Sultan, il-Midluk tiegħu.

## Salm 19 (20)

Jisimgħek il-Mulej fi żmien in-niket; \*  
iharsek l-isem ta' Alla ta' Ġakobb!  
Mit-tempju mqaddes tiegħu jibgħatlek l-għajnuna, \*  
u minn Sijon jagħtik is-saħħa.

Jiftakar fl-offerti tiegħek kollha, \*  
u jilqa' bil-qalb is-sagrifiċċju tiegħek.  
Jagħtik dak li tixtieq qalbek, \*  
u jtemm ħsibijiet tiegħek kollha.  
Naqbżu bil-ferħ għar-rebħa tiegħek, †  
ngħollu l-bnadar f'isem Alla tagħna. \*  
Jagħtik il-Mulej kull ma titolbu!

Jien issa naf li l-Mulej \*  
irebbaħ lis-sultan, il-midluk tiegħu,  
u jwiegħbu mis-sema mqaddes tiegħu \*  
bir-rebħa qawwija tal-leminjia tiegħu.

Xi whud fil-karrijiet, oħrajn fiż-żwiemel, \*  
imma aħna f'isem il-Mulej Alla l-qawwa tagħna.  
Huma jixxenglu u jaqgħu; \*  
imma aħna b'saħħitna, weqfin fuq rignejna.

Mulej, salva s-sultan; \*  
wegibna meta nsejġhulek.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Il-Mulej rebbaħ lis-Sultan, il-Midluk tiegħu.

**Ant. 2:** Ngħannu u nfaħħru s-saħħa tiegħek, Mulej.

## Salm 20 (21):2-8, 14

Mulej, bil-qawwa tiegħek jifraħ is-sultan; \*  
kemm jithenna bir-rebħa tiegħek!  
Ix-xewqa ta' qalbu int qtajthielu, \*



ma çhadtlux it-talba ta' fommu.  
Għax inti lqajtu bil-barka u r-rizq, \*  
kuruna ta' deheb fin qegħedtlu fuq rasu.  
Il-ħajja talbek, u int tajthielu, \*  
għomor twil minn żmien għal żmien.

Kbir hu sebħu bir-rebħa li tajtu; \*  
għieħ u għmiel int tqieghed fuqu.  
Lilu tagħti barkiet għal dejjem, \*  
tferrħu u thennih bis-sebħ ta' wiçcek.  
Għalhekk is-sultan fil-Mulej jittama, \*  
għall-ħniena ta' l-Għoli qatt ma jitharrek.

Tkabbar, Mulej, bil-qawwa tiegħek! \*  
Ha nghanu u nfahħru s-sahħa tiegħek.  
Glorja.

**Ant. 2:** Nghanu u nfahħru s-sahħa tiegħek, Mulej.

**Ant. 3:** Mulej, għamiltna għal Alla tagħna saltna u qassisin.

### **Kantiku (Apok 4:11; 5:9-10, 12)**

Mulej Alla tagħna, jisthoqqlok tircievi \*  
l-glorja, l-għieħ u l-qawwa,  
għax int ħlaqt il-ħlejjaq kollha; \*  
ir-rieda tiegħek kienu u nħalqu.

Int jisthoqqlok tieħu l-ktieb \*  
u tikser is-sigilli tiegħu,  
għax int qatluk, u b'demmek ksibt għal Alla \*  
bnedmin minn kull tribù u lsien,  
minn kull poplu u gens,  
u għamilthom għal Alla tagħna Saltna u Qassisin \*  
li għad isaltnu fuq l-art.

Il-Ħaruf li kien maqtul jisthoqqlu jircievi †  
l-qawwa, l-għana, l-għerf u s-sahħa, \*  
l-għieħ u l-glorja u t-tifhir."  
Glorja.

**Ant. 3:** Mulej, għamiltna għal Alla tagħna saltna u qassisin.

## **LEZZJONI QASIRA**

1 Ġw 3:1a. 2

Araw b'liema mħabba ħabbna l-Missier: nistgħu nissejju wlied Alla, u tassew aħna. Gheżież, issa nafu li aħna wlied Alla, imma x'se nkunu 'l quddiem ma hux muri lilna. Madankollu nafu li, meta jidher hu, aħna nkunu bħalu, għax narawh kif inhu.

## **RESPONSORJU QASIR**

**R/.** Mulej, għal dejjem \* Tibqa' l-kelma tiegħek. Mulej.

**V/.** Il-fedeltà tiegħek minn nisel għal nisel. \* Tibqa' l-kelma tiegħek. Glorja. Mulej.

**Ant. tal-kantiku ta' Marija:**

L-Ispirtu tiegħi jifrah f'Alla, is-Salvatur tiegħi.

Ruħi tfaħħar il-kobor tal-Mulej, \*

u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh

fuq iċ-ċokon tal-qaddejja tiegħu. \*

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi hwejjeġ kbar; \*

qaddis hu l-isem tiegħu.

Il-ħniena tiegħu tinfirex f'kull żmien \*

fuq dawk li jibzgu minnu.

Hu wera l-qawwa ta' driegħu, \*

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, \*

u għolla ċ-ċkejknin.

Mela b'kull gid lil min hu bil-guħ, \*

u l-għonja bagħathom 'il barra b'xejn.

Ha ħsieb Izrael, qaddej tiegħu, \*

għax ftakar fil-ħniena tiegħu

- bħalma wiegħed lil missirijietna - \*

b'riżq Abraham u nisl għal dejjem.

Glorja.

**Ant. tal-kantiku ta' Marija:**

L-Ispirtu tiegħi jifrah f'Alla, is-Salvatur tiegħi.

## **PREĊI**

Sidna Ġesù jgħix fostna, il-poplu miksub tiegħu. Infahhruh, u mix-xejn tagħna nitolbuh:

*Ismagħna, Mulej, għat-tifhir tiegħek.*

Mulej, li ssaltan u taħkem fuq il-ġnus, ieqaf mal-popli u ma' dawk li għandhom is-setgħa fuqhom:

- għinhom jaħdmu id f'id skond il-liġi tiegħek għall-ġid ta' kulhadd.

Int fdejtna mill-jasar tad-dnub u għamiltna qaddejja tiegħek:

- ħenn għal dawk ħutna li huma mjassra fil-ġisem jew fl-ispirtu u roddilhom id-dinjità ta' l-ulied ħielsa.

Ħeġġeġ liż-żgħażaġh tagħna ħa jfittxu dejjem li jkunu bla għajb quddiemek:

- aġħtihom qalb kbira biex jilqgħu s-sejħa tiegħek.

Nissel fit-tfal tagħna x-xewqa li jsiru jixbħu lilek:

- mexxihom bla heda 'l quddiem fl-għerf u l-grazzja.

Ilqa' lil ħutna l-mejtin fis-saltna ta' dejjem:

- qawwi fina t-tama li għad insaltnu magħhom.

## **Missierna**

### **Talba**

Mulej, Alla li tista' kollox, aħna niżżukħajr ta' din il-ġurnata li tajtna; bl-umiltà kollha nitolbuk biex il-qima li qeġħdin nagħtuk b'idejna merfugħa 'l fuq titla' quddiemek u tkun toġġbok bħas-sagrificċju fil-ghaxija. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## TALBA TA' GHELUQ IL-JUM IT-TLIETA

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. La taħbix wiċċek minni, għax fik jien nittama.**

*Ż.GH.:*

**Ant. Hallelujah, hallelujah, hallelujah.**

### Salm 142 (143): 1-11

#### Talba fid-dwejjaq

*Il-bniedem ma jkunx iġġustifikat bl-opri tal-ligi, imma bil-fidi f'Ġesù Kristu (Gal 2:16)*

Mulej, isma' t-talba tiegħi, †  
agħtini widen, nitolbok bil-ħniena;  
wegibni minħabba l-fedeltà u l-ġustizzja tiegħek.  
Tressaqx għall-ħaqq lill-qaddej tiegħek, \*  
għax ebda bniedem ma hu ġust quddiemek.

Għax l-ghadu għamel għalija, \*  
ma' l-art tefagħni taħt rigglejh;  
fid-dlam xehetni ngħammar, \*  
bħal min imut għal dejjem.

Ruħi tinfena minn ġewwa, \*  
qalbi titniehed ġewwa fija.  
Niftakar fiż-żmien l-imghoddi, †  
naħseb fkull ma int għamilt, \*  
għemil idejk dejjem fi ħsiebi.  
Lejk immidd idejja, \*  
ruħi bħal art bil-ghatx tixtieqek.

Fittex wegibni, Mulej! \*  
Ruħi tinsab bla saħħa.  
La taħbix wiċċek minni, \*  
li ma nkunx bħal min niezel għall-qabar.  
Fakkarni mas-sebħ fi tjubitek, \*  
għax fik jien nittama.

Għarrafni t-triq li minnha għandi ngħaddi, \*  
għax lej kien nerfa' ruħi.

Eħlisni mill-għedewwa, Mulej, \*  
għax inti l-kenn tiegħi.  
Għallimni nagħmel ir-rieda tiegħek,  
għax int Alla tiegħi. \*  
L-ispirtu tajjeb tiegħek imexxini fuq art watja.

F'għieħ ismek, Mulej, agħtini l-ħajja, \*  
oħroġni mill-għawġ minħabba l-gustizzja tiegħek.  
Glorja.

**Barra Z.Għ:**

**Ant. La taħbix wiċċek minni, għax fik jien nittama.**

**Z.Għ:**

**Ant. Hallelujah, hallelujah, hallelujah.**

### **LEZZJONI QASIRA 1 Piet 5:8-9**

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; Ħa nifirĦu u nithennew fihĦ Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmtok;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

**Talba**

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek għada nqumu ferhana mas-sebħ ta' jum ġdid. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.  
**R. Ammen.**

*Fl-ahharnett, mingħajr versett u talba, tingħad wahda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.



Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfq  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni glorjuża u mbierka.